

## राज्यपाल ने कलाकारों को भोज पर आमंत्रित किया

लखनऊ: 2 मई, 2017

उत्तर प्रदेश के राज्यपाल श्री राम नाईक ने राजभवन में आयोजित महाराष्ट्र दिवस समारोह में मुंबई से प्रस्तुति देने आये कलाकार श्री श्रीधर फडके सहित उनके सहयोगी कलाकारों को आज मध्याह्न भोज पर आमंत्रित किया।

इससे पूर्व कलाकारों से हुई शिष्टाचारिक भेंट में राज्यपाल ने उन्हें उत्तर प्रदेश के बारे में जानकारी देते हुये बताया कि यह देश का सर्वाधिक आबादी वाला राज्य है। विश्व में चीन, ब्राजील, इण्डोनेशिया और अमेरिका के बाद जनसंख्या के आधार पर उत्तर प्रदेश पांचवे स्थान पर है। उत्तर प्रदेश का धार्मिक एवं सांस्कृतिक इतिहास बहुत समृद्ध रहा है तथा भौगोलिक आधार पर भी प्रदेश असीम संभावनाओं से परिपूर्ण है। यहाँ का लगभग हर जिला किसी न किसी उत्पाद के लिये मशहूर है। उत्तर प्रदेश राजनैतिक दृष्टि से भी महत्वपूर्ण स्थान रखता है। देश को वर्तमान प्रधानमंत्री सहित अब तक नौ प्रधानमंत्री देने का गौरव उत्तर प्रदेश को प्राप्त है। उत्तर प्रदेश में लोकसभा एवं विधान सभा की सर्वाधिक सीटें हैं। उन्होंने कहा कि यहाँ के लोग कला प्रेमी हैं।

राज्यपाल ने सभी कलाकारों को अपने संस्मरणों पर आधारित पुस्तक 'चरैवेति! चरैवेति!!' की मराठी प्रति भी भेंट की।

-----

अंजुम/ललित/राजभवन (163/2)



